

**NEWS BULLETIN**  
**ALL INDIA RADIO, GUWAHATI**  
0000000000

**Date :** 13-12-2017

**Time :** 1845 hrs

***Assamese Evening Bulletin***

**HEADLINES**

- ১। ব্ৰহ্মপুত্ৰৰ পানী দূষিত হোৱাৰ বিষয় সন্দৰ্ভত কেন্দ্ৰীয় চৰকাৰে সকলো ব্যৱস্থা গ্ৰহণ কৰিছে আৰু চীনৰ লগতো যোগাযোগ কৰা হৈছে বুলি প্ৰধানমন্ত্ৰী নৰেন্দ্ৰ মোদীৰ মুখ্যমন্ত্ৰী সৰ্বানন্দ সোণোৱালক আশ্বাস।
- ২। গুৱাহাটী মহানগৰী সম্প্ৰসাৰণৰ বাবে ৰাজ্যিক ৰাজধানী মণ্ডল গঠন কৰাৰ উদ্দেশ্যে পৰিবহন ব্যৱস্থা দ্ৰুত আৰু সূচল কৰাৰ বাবে এটা ৰিংৰোড নিৰ্মাণৰ বাবে কেন্দ্ৰীয় চৰকাৰৰ ওচৰত মুখ্যমন্ত্ৰীৰ প্ৰস্তাৱ দাখিল।
- ৩। চৰকাৰৰ বিভিন্ন আঁচনি আৰু কল্যাণমূলক কাৰ্যসূচীৰ লগত আধাৰ সংযোগ বাধ্যতামূলক কৰা ব্যৱস্থাৰ বিৰুদ্ধে দাখিল কৰা এখন আবেদনৰ কাইলৈ ৫ জনীয়া ন্যায়াধীশৰ সাংবিধানিক পীঠৰ শুনানি গ্ৰহণ।

*আৰু*

- ৪। মোহালিত অনুষ্ঠিত দ্বিতীয়খন খেলত ভাৰতে শ্ৰীলংকাক বিজয়ৰ বাবে ৩৯৪ ৰানৰ লক্ষ্য নিৰ্ধাৰণ। ৰোহিত শৰ্মাৰ দ্বিশতৰাণ অৰ্জন।

00000000

ব্ৰহ্মপুত্ৰৰ পানী দূষিত হোৱা বিষয় সন্দৰ্ভত যোৱানিশা নতুন দিল্লীত প্ৰধানমন্ত্ৰী নৰেন্দ্ৰ মোদীৰ চৰকাৰী আবাসগৃহত এখন গুৰুত্বপূৰ্ণ বৈঠক অনুষ্ঠিত হয়। মুখ্যমন্ত্ৰী সৰ্বানন্দ সোণোৱালে এই বিষয়ত ক্ষীপ্ৰ ব্যৱস্থা গ্ৰহণৰ বাবে প্ৰধানমন্ত্ৰীক অনুৰোধ জনায়। কেন্দ্ৰীয় গৃহমন্ত্ৰী ৰাজনাথ সিং, বিত্তমন্ত্ৰী অৰুণ জেটলী, পথ পৰিবহন আৰু জাহাজ দপ্তৰৰ মন্ত্ৰী নীতিন গাদকাৰী আৰু বৈদেশিক পৰিক্ৰমা মন্ত্ৰী সুষমা স্বৰাজে অংশগ্ৰহণ কৰা এই বৈঠকত প্ৰধানমন্ত্ৰী শ্ৰী মোদীয়ে কয় যে কেন্দ্ৰীয় চৰকাৰে ব্ৰহ্মপুত্ৰ পানী দূষিত হোৱা বিষয়টো গুৰুত্ব সহকাৰে গ্ৰহণ কৰিছে আৰু ইয়াৰ বাবে প্ৰয়োজনীয় ব্যৱস্থা গ্ৰহণৰ বাবে জলসম্পদ মন্ত্ৰণালয়ক নিৰ্দেশ দিয়া হৈছে। ব্ৰহ্মপুত্ৰ যিহেতু চীনৰ মাজেৰে বৈ আহিছে সেইবাবে ইয়াৰ উৎস আৰু প্ৰবাহিত স্থলীৰ পৰা দূষিত হৈ পৰা বিষয়বোৰো চীনৰ লগত আলোচনা কৰাৰ বাবে বৈদেশিক পৰিক্ৰমা মন্ত্ৰণালয়ক ইতিমধ্যে নিৰ্দেশ দিয়া হৈছে বুলি প্ৰধানমন্ত্ৰী শ্ৰী মোদীয়ে কয়। বৈদেশিক পৰিক্ৰমা দপ্তৰৰ মন্ত্ৰী শ্ৰীমতী সুষমা স্বৰাজে কয় যে এই সন্দৰ্ভত চীনৰ সৈতে যোগাযোগ কৰা হৈছে।

ৰাজ্য চৰকাৰে অগ্নি নিৰ্বাপন আৰু জৰুৰীকালীন সেৱা বিভাগৰ সঞ্চালকগৰাকীক জোনাইৰ পৰা ধুবুৰীলৈ বিভিন্ন ঠাইৰ ব্ৰহ্মপুত্ৰৰ পানীৰ নমুনা সংগ্ৰহ কৰাৰ বাবে নিৰ্দেশ দিয়া হৈছে বুলি মুখ্যমন্ত্ৰীয়ে অৱগত কৰে।

মুখ্যমন্ত্ৰীয়ে লগতে কয় যে অগ্নি নিৰ্বাপন আৰু জৰুৰীকালীন সেৱাৰ সঞ্চালক গৰাকীয়ে ইতিমধ্যে ১৫ টা স্থানৰ পৰা পানীৰ নমুনা সংগ্ৰহ কৰি হায়দৰাবাদত থকা ইণ্ডিয়ান ইনষ্টিটিউট অব্ কেমিকেল টেকন'ল'জি আৰু আই আই টি গুৱাহাটীলৈ প্ৰেৰণ কৰিছে। ৰাজ্যৰ জলসম্পদ মন্ত্ৰীগৰাকীকো এইক্ষেত্ৰত প্ৰয়োজনীয় কাৰ্যব্যৱস্থা গ্ৰহণ কৰাৰ বাবেও নিৰ্দেশ দিয়া হৈছে বুলিও মুখ্যমন্ত্ৰীগৰাকীয়ে জানিবলৈ দিয়ে।

বৈঠকত ৰাষ্ট্ৰীয় নিৰাপত্তা উপদেষ্টা অজিত দোভাল, এটৰ্নী জেনেৰেল কে কে বেনুগোপাল, ইণ্টেলিজেন্স ব্যুৰ'ৰ সঞ্চালক ৰাজীৱ জৈন, চলিচিটৰ জেনেৰেল, গৃহ সচিবৰ লগতে বিভিন্ন মন্ত্ৰণালয়ৰ সচিবসকল উপস্থিত আছিল।

০০০০০০০

মুখ্যমন্ত্ৰী সৰ্বানন্দ সোণোৱালে গুৱাহাটী মহানগৰী সম্প্ৰসাৰণৰ বাবে ৰাজ্য চৰকাৰে ৰাজ্যিক ৰাজধানী মণ্ডল গঠন কৰাৰ উদ্দেশ্যে ৰাজ্যিক ৰাজধানী মণ্ডল এলেকাৰ পৰিবহন ব্যৱস্থা দ্ৰুত আৰু সূচল কৰাৰ বাবে এটা ৰিং ৰোড নিৰ্মাণৰ বাবে প্ৰস্তাৱ কেন্দ্ৰীয় চৰকাৰৰ ওচৰত দাখিল কৰিছে। আজি নতুন দিল্লীত কেন্দ্ৰীয় পথ পৰিবহন, ৰাষ্ট্ৰীয় ঘাইপথ, জাহাজ দপ্তৰৰ মন্ত্ৰী নীতিন গাদকাৰীক সাক্ষাৎ কৰি ৰাজ্যখনৰ পথ যোগাযোগ ব্যৱস্থাৰ বিভিন্ন বিষয়ৰ সন্দৰ্ভত আলোচনা কৰা কালত এই প্ৰস্তাৱ দাখিল কৰে। শ্ৰীগাদকাৰীয়ে এই ৰিংৰোড নিৰ্মাণৰ ক্ষেত্ৰত সন্মতি জনাই ইয়াৰ বাবে ৰাজ্য চৰকাৰক ভূমি আবণ্টনৰ ব্যৱস্থা গ্ৰহণ কৰিবলৈ কয়। মুখ্যমন্ত্ৰীয়েও ইয়াৰ বাবে প্ৰয়োজনীয় ভূমি প্ৰদান কৰিব বুলি অৱগত কৰে। উল্লেখযোগ্য যে এই ৰিংৰোড ৰাজ্যিক ৰাজধানী মণ্ডলৰ এটা উল্লেখনীয় উপাদান হিচাপে বিবেচিত হ'ব আৰু গুৱাহাটী মহানগৰীৰ সৌন্দৰ্যবৰ্ধনৰ ক্ষেত্ৰতো বিশেষভাৱে সহায়ক হ'ব।

আজিৰ সাক্ষাৎকালত মুখ্যমন্ত্ৰীয়ে নদীদ্বীপ মাজুলীৰ সুৰক্ষা আৰু খহনীয়া ৰোধৰ ওপৰত ২৩৭ কোটি টকা ব্যয় সাপেক্ষ প্ৰকল্পৰ আধাৰশিলা অহা ২৯ ডিচেম্বৰত স্থাপন কৰাৰ বাবে কেন্দ্ৰীয় পথ পৰিবহন মন্ত্ৰীগৰাকীক আহ্বান জনায়। মুখ্যমন্ত্ৰীৰ আমন্ত্ৰণৰ প্ৰতি সাঁহাৰি জনাই কেন্দ্ৰীয় মন্ত্ৰীগৰাকীয়ে এই আধাৰশিলা স্থাপন কাৰ্যসূচীত উপস্থিত থাকিব বুলি মুখ্যমন্ত্ৰীক জনায়।

আজিৰ বৈঠকতে ব্ৰহ্মপুত্ৰৰ দুয়োপাৰে এক্সপ্ৰেছ হাইৱে নিৰ্মাণৰ বিভিন্ন বিষয় সন্দৰ্ভত আলোচনা কৰা হয়। আজিৰ এই সাক্ষাৎকালত মুখ্যমন্ত্ৰীৰ প্ৰধান সচিব সঞ্জয় লোহিয়াস আৰু বিত্ত বিভাগৰ প্ৰধান সচিব ৰবি কোটা উপস্থিত আছিল।

০০০০

ৰাষ্ট্ৰীয় নাগৰিকপঞ্জীৰ উন্নীতকৰণৰ কামৰ দায়িত্বত থকা ৫জন বিষয়া-কৰ্মচাৰীক কৰ্তব্যত অনুপস্থিতিৰ বাবে কামৰূপ মহানগৰ জিলা উপায়ুক্ত তথা নাগৰিক পঞ্জীয়নৰ জিলা পঞ্জীয়ক এম অংগমাথুৰে কাৰণ দৰ্শোৱাৰ জাননী জাৰি কৰিছে।

দিছপুৰ নাগৰিক পঞ্জীয়নৰ চক্ৰ পঞ্জীয়নৰ চক্ৰ পঞ্জীয়কৰ অধীনৰ এন আৰ চি সেৱা কেন্দ্ৰত বিভিন্ন দায়িত্ব থকা আহমেদ মনোৱাৰ হুছেইন, মিণ্টু দাস, বিপুল খাকলাৰী, কমল কুমাৰ ভূঞা আৰু জয়ন্ত ডেকাক কৰ্তৃপক্ষক একো নজনোৱাকৈ অনুপস্থিত থকা বাবেই তেওঁলোকৰ বিৰুদ্ধে কাৰণ দৰ্শোৱাৰ জাননী জাৰি কৰিছে। এই জাননী লাভ কৰাৰ দুদিনৰ ভিতৰত বিষয়া-কৰ্মচাৰীকেইজনক উত্তৰ প্ৰদান কৰিবলৈ নিৰ্দেশ দিয়া হৈছে।

০০০০

ৰাজ্যৰ আন আন জিলাৰ লগতে গোৱালপাৰা জিলাতো ৰাষ্ট্ৰীয় নাগৰিকপঞ্জী উন্নীতকৰণৰ কাম-কাজ পূৰ্ণ গতিৰে চলি আছে। বিশেষকৈ ৰাষ্ট্ৰীয় নাগৰিকপঞ্জীত জড়িত বিষয়া-কৰ্মচাৰীসকলে এতিয়া ঘৰে ঘৰে গৈ বিসংগতি থকা প্ৰ-পত্ৰ সমূহ পুনৰীক্ষণ কৰি আছে। জিলাখনৰ অতি দুৰ্গম চৰাঞ্চলতো চলিছে বিসংগতি থকা প্ৰ-পত্ৰসমূহ পুনৰীক্ষণৰ কাম-কাজ। এইক্ষেত্ৰত চৰাঞ্চলৰ ৰাইজৰ যথেষ্ট সঁহাৰি দেখা গৈছে।

ধেমাজিতো ৰাষ্ট্ৰীয় নাগৰিকপঞ্জীৰ উন্নীতকৰণৰ কাম পূৰ্ণ গতিৰে চলি আছে। জিলাখনৰ মুঠ ১ লাখ ৪৪ হাজাৰ ছটা পৰিয়ালে এন আৰ চিত নাম অন্তৰ্ভুক্তিৰ বাবে আবেদন কৰিছিল যদিও তাৰ ভিতৰত ৪৯ টা নাগৰিকপঞ্জী সেৱা কেন্দ্ৰই ৫৬ হাজাৰটা পৰিয়ালৰহে খচৰা নাগৰিকপঞ্জী ৩১ ডিচেম্বৰত প্ৰকাশ কৰাৰ সিদ্ধান্ত ল'ব পাৰিছে।

০০০০০০

গ্রামাঞ্চলৰ নিবনুৱা লোকসকলক অৰ্থনৈতিকভাৱে স্বাৱলম্বী হ'লেহে গ্ৰাম্য অৰ্থনীতি শক্তিশালী হ'ব বুলি অসম চৰকাৰে মত পোষণ কৰিছে। আজি অসম পশুধন নিগমৰ প্ৰেক্ষাগৃহত অনুষ্ঠিত এখন সভাত অংশগ্ৰহণ কৰি মুখ্যমন্ত্ৰীৰ প্ৰেছ উপদেষ্টা হৃষিকেশ গোস্বামীয়ে এইদৰে কয়। ৰাজ্যৰ বিভিন্ন জিলাৰ পৰা দুশৰো অধিক প্ৰশিক্ষাৰ্থীয়ে অংশগ্ৰহণ কৰা বিশেষ আত্মনিৰ্ভৰশীলতাৰ প্ৰশিক্ষণ শিবিৰৰ আজি সামৰণি অনুষ্ঠানত প্ৰাক্তন মন্ত্ৰী তথা বিধায়ক ৰমেন্দ্ৰ নাৰায়ণ কলিতা, নিগমৰ অধ্যক্ষ, পশুপালন বিভাগৰ আয়ুক্ত সচিবকে ধৰি ভালেমান বিশিষ্ট ব্যক্তিয়ে অংশগ্ৰহণ কৰে।

০০০০

উচ্চতম ন্যায়ালয়ে কয় যে চৰকাৰৰ বিভিন্ন আঁচনি আৰু কল্যাণমূলক কাৰ্যসূচীৰ লগত আধাৰ সংযোগ বাধ্যতামূলক কৰা ব্যৱস্থাৰ বিৰুদ্ধে দাখিল কৰা এখন আবেদনৰ কাইলৈ ৫ জনীয়া ন্যায়াধীশৰ এখন সাংবিধানিক পীঠে এখন শুনানি গ্ৰহণ কৰিব। মুখ্য ন্যায়াধীশ দীপক মিশ্ৰই কয় যে এই বিষয়টোৰ সন্দৰ্ভত পাঁচজনীয়া বিচাৰপীঠখন কাইলৈ দিনৰ ২ বজাত বহিব। কেন্দ্ৰীয় চৰকাৰে বিভিন্ন আঁচনিৰ লগত আধাৰ কাৰ্ড সংযোজন কৰাৰ সিদ্ধান্তৰ বিপক্ষে সকাহ বিচাৰি কৰা আবেদনখনৰ ক্ষেত্ৰত উচ্চতম ন্যায়ালয়ে সাময়িক সকাহৰ ৰায়দান কৰিব বুলি আশা কৰা হৈছে। উল্লেখযোগ্য যে কেন্দ্ৰীয় চৰকাৰে বিভিন্ন চৰকাৰী আঁচনিৰ সুবিধা লাভ কৰাৰ কাৰণে আধাৰ সংযোজন বাধ্যতামূলক কৰাৰ ক্ষেত্ৰত ২০১৮ চনৰ ৩১ মাৰ্চ অন্তিম দিন ধাৰ্য কৰা হৈছে বুলি উচ্চতম ন্যায়ালয়ক অৱগত কৰিছিল।

০০০০

অসম আৰক্ষী বিভাগৰ অন্তৰ্গত থানাসমূহৰ সামগ্ৰিক উন্নয়ন আৰু আধুনিক আন্তঃগাঁথনি উন্নয়ন চমুকৈ মৈত্ৰী অভিযানৰ অধীনত ৰাজ্য চৰকাৰে আজি দৰং জিলাৰ মঙলদৈ আৰক্ষী থানাত সদৰ কাৰ্যালয় স্থাপনৰ আধাৰশিলা স্থাপন কৰে। প্ৰায় ২ কোটি টকা ব্যয় সাপেক্ষে দুমহলীয়া এই গৃহটো বৰ্তমানৰ মঙলদৈ থানা চৌহদতে নিৰ্মাণ কৰা হ'ব। দৰং জিলাৰ আৰক্ষী অধীক্ষক শ্ৰীজিত থিৰাভিয়ামে অতিৰিক্ত আৰক্ষী অধীক্ষক সত্যজিৎ নাথ আৰু অন্যান্য উচ্চপদস্থ বিষয়াবৰ্গৰ উপস্থিতিত এই আধাৰশিলা স্থাপন কৰে। অসম আৰক্ষী গৃহ নিৰ্মাণ ক'ৰ্পৰেচনে নিৰ্মাণ কৰিবলগীয়া এই গৃহটো এবছৰৰ ভিতৰতে সম্পূৰ্ণ কৰি তোলা হ'ব বুলি আৰক্ষী সূত্ৰই প্ৰকাশ কৰিছে।

০০০০০০০

অসম চৰকাৰৰ উদ্যান শস্য সঞ্চালকালয়ৰ উদ্যোগত আৰু মৰিগাঁও সোণাই কৃষক উৎপাদক সন্থাৰ সহযোগত দুদিনীয়া কাৰ্যসূচীৰে কৃষকৰ উৎপাদিত উদ্যান শস্যৰ মূল সংযোজন বিষয়ৰ ওপৰত এক প্ৰশিক্ষণ আৰু কৰ্মশালা আজিৰেপৰা মৰিগাঁৱত আৰম্ভ হৈছে। অনুষ্ঠানৰ লগত সংগতি ৰাখি আয়োজিত প্ৰদৰ্শনীখন আনুষ্ঠানিকভাৱে মুকলি কৰে অসম চৰকাৰৰ উদ্যান শস্য আৰু খাদ্য সংশোধন বিভাগৰ সঞ্চালক প্ৰবীণ হাজৰিকাই। অনুষ্ঠানত সমল ব্যক্তি হিচাপে অংশগ্ৰহণ কৰে কৃষি বিজ্ঞানী বিজুশ্ৰিতা ডেকা, খগেন শৰ্মা আৰু নৃপেন কুমাৰ ডেকাই। অনুষ্ঠানত মুঠ ১৫০ জন কৃষকে অংশগ্ৰহণ কৰে।

০০০০০০০

নগাঁও চহৰৰ ঐতিহ্যমণ্ডিত নেহৰুৱালিত অনুষ্ঠিত নগাঁও গ্ৰন্থমেলা, ২০১৭-ৰ আজি দ্বিতীয় দিনা মহেশ চন্দ্ৰ দেৱগোস্বামী সৌৰৰণি আলোচনাচক্ৰ অনুষ্ঠিত হৈ যায়। সাংস্কৃতিক গোষ্ঠী 'কল্লোল' আৰু নগাঁও জিলা প্ৰশাসনৰ উদ্যোগত নেহৰুৱালিৰ সাহিত্যাচাৰ্য মহিম বৰা ক্ষেত্ৰত অনুষ্ঠিত আলোচনাচক্ৰখনিৰ সঞ্চালনা কৰে সাহিত্য সমালোচক প্ৰভাত বৰাই। জ্যেষ্ঠ সাংবাদিক মানস কুমাৰ মহন্তৰ 'অসমীয়া জাতীয়তাবাদৰ ইতিহাস' আৰু ড° লুনা ফুকনৰ 'কক্ষপথ' নামৰ গ্ৰন্থ দুখনো আজি উন্মোচন কৰা হয়। গ্ৰন্থ দুখন উন্মোচন কৰে সাহিত্যিক উপেন্দ্ৰ বৰকটকী আৰু গীতিকাৰ ইন্দ্ৰি আলীয়ে। অনুষ্ঠানত ভালেসংখ্যক গণ্য-মান্য ব্যক্তি উপস্থিত থাকে।

০০০০০০০

কামৰূপ মহানগৰ জিলা আবকাৰী উপ-অধীক্ষকৰ নেতৃত্বত গুৱাহাটী সদৰ আবকাৰী দলে আজি বামুণীমৈদামৰ এক চুলাই ঘাটত অভিযান চলায়। আজি দুপৰীয়া প্ৰায় ২ বজাত চলোৱা এই অভিযানত উপ-অধীক্ষকৰ নেতৃত্বত যোৱা দলটোৱে প্ৰায় ৫০০ লিটাৰ চুলাই মদ জব্দ কৰি নষ্ট কৰে। ঘটনা সন্দৰ্ভত ৩ গৰাকী মহিলাক কৰায়ত্ত কৰা হয় আৰু তেওঁলোকৰ বিৰুদ্ধে অসম আবকাৰী আইনৰ ৫০ (১) ক ধাৰামতে গোচৰ ৰঞ্জ কৰা হয়।

০০০০০০০

ম'হালিত চলি থকা ভাৰত আৰু শ্ৰীলংকাৰ মাজৰ চলিত শৃংখলাৰ দ্বিতীয়খন এদিনীয়া খেলত ভাৰতে আজি শ্ৰীলংকাক বিজয়ৰ বাবে ৩৯৪ ৰানৰ লক্ষ্য নিৰ্ধাৰণ কৰি দিছে। ভাৰতে প্ৰথমে বেট ধৰি নিৰ্দিষ্ট ৫০ অ'ভাৰত ৪ টা উইকেটৰ বিনিময়ত ৩৯৩ ৰান সংগ্ৰহ কৰে। বিৰাট কোহলিৰ অনুপস্থিতিত ভাৰতীয় দলৰ নেতৃত্ব বহন কৰা ৰোহিত শৰ্মাই সৰ্বাধিক ২০৮ ৰান কৰি অপৰাজিত হৈ থাকে।

শ্ৰীলংকাই ইয়াৰ প্ৰত্যুত্তৰত এই বাতৰি যুগুতোৱাৰ পৰলৈকে ৪৩ অ'ভাৰত ৮ টা উইকেটৰ বিনিময়ত ২১৫ ৰান সংগ্ৰহ কৰি খেলি আছে। উল্লেখযোগ্য যে শ্ৰীলংকাৰ বিৰুদ্ধে অনুষ্ঠিত প্ৰথমখন এদিনীয়াত ভাৰত অপৰাজিত হৈছিল। আনহাতে, শ্ৰীলংকাৰ বিৰুদ্ধে অনুষ্ঠিত টেষ্ট শৃংখলাটোত ভাৰতে ১ - ০ ৰ ফলাফলত জয়লাভ কৰিছিল।

০০০০০০০

সমাপ্ত